



रामपुर नगरपालिका

स्थानीय राजपत्र

खण्ड: ३

संख्या: १९

मिति: २०७७/०३/३१

भाग - २

स्थानीय सरकार सञ्चालन ऐन, २०७४ को दफा १०२ बमोजिम रामपुर नगरपालिकाको नगर सभाले बनाएको तल लेखिए बमोजिमको नियमावली सर्वसाधारणको जानकारीको लागि प्रकाशन गरिएको छ।

रामपुर नगरपालिकाको
लैंगिक हिंसा निवारण कोष सञ्चालन नियमावली, २०७७

प्रस्तावना

लैङ्गिक हिंसा निवारण कोष (सञ्चालन) दोस्रो संशोधन नियमावली, २०७६ बमोजिम यस रामपुर नगरपालिका नगर कार्यपालिकाको कार्यालयको प्रशासकीय कार्यविधि नियमित गर्ने ऐन २०७५ को दफा ३ उपदफा (१) ले दिएको अधिकार प्रयोग गरी यो नियमावली बनाईएको छ ।

परिच्छेद १

संक्षिप्त नाम र प्रारम्भ तथा परिभाषा

१. संक्षिप्त नाम र प्रारम्भ :

१. यी नियमावली को नाम लैंगिक हिंसा निवारण कोष (संचालन) नियमावली, २०७७ रहेको छ ।
२. यो नियमावली तुरुन्त प्रारम्भ हुनेछ ।

२. परिभाषा : विषय वा प्रसंगले अर्को अर्थ नलागेमा यस नियमावलीमा ,

- क) मन्त्रालय भन्नाले महिला बालबालिका तथा ज्येष्ठ नागरिक मन्त्रालय तथा प्रदेश स्तरिय सामाजिक विकास मन्त्रालय सम्भन्नुपर्छ
- ख) स्थानीय तह भन्नाले रामपुर नगरपालिका नगरकार्यपालिकाको कार्यालय सम्भन्नु पर्दछ ।
- ग) शाखा भन्नाले रामपुर नगरपालिकामा रहेको महिला बालबालिका तथा समाजकल्याण शाखा सम्भन्नु पर्दछ ।
- घ) कोष भन्नाले लैंगिक हिंसा निवारण कोष संभन्नुपर्छ ।
- ङ) पीडित भन्नाले लैंगिक हिंसाबाट पीडित वा प्रभावित व्यक्ति संभन्नुपर्छ ।
- च) समिति भन्नाले स्थानीय तत्काल उद्धार तथा राहत समिति संभन्नुपर्छ ।
- छ) लैंगिक हिंसा भन्नाले कार्यस्थलमा हुने यौनजन्य दुर्व्यवहार, सामाजिक कुरीतिजन्य व्यवहार लगायत लैंगिक आधारमा हुने हिंसा संभन्नुपर्छ ।

परिच्छेद २

कोष स्थापना, कोषको रकम, उपयोग तथा व्यवस्थापन सम्बन्धी

३. कोषको स्थापना :

१. नगरपालिका कार्यालयमा एक लैंगिक हिंसा निवारण कोष रहने छ ।
२. कोषमा देहाय बमोजिमका रकमहरु रहनेछन् । :-

- क) नेपाल सरकारबाट प्राप्त रकम ,
 - ख) स्वदेशी व्यक्ति वा संघ वा संस्थाबाट प्राप्त रकम ,
 - ग) स्थानीय सरकारबाट वा अन्य कुनै स्रोतबाट प्राप्त रकम ।
३. परिच्छेद २ को नियम ३ उपनियम (१) बमोजिमको रकम नेपाल राष्ट्र बैंकबाट मान्यता प्राप्त बैंकमा खाता खोली जम्मा गरिनेछ ।

४. **कोषमा रकम जम्मा गर्ने** : स्थानीय तहले लैङ्गिक हिंसा पिडीत तथा प्रभावितहरुको लागि नगर सभाबाट वार्षिक रुपमा कम्तीमा रु २ लाख रुपैया बजेट विनियोजन गरी कोषमा रकम जम्मा गर्नुपर्नेछ । साथै संघ तथा प्रदेश मन्त्रालयले नियमानुसार कोषमा रकम जम्मा गर्न सक्नेछन ।

५. कोषको उपयोग :

१. कोषको रकम देहायको कामको लागि पीडित पक्षलाई उपलब्ध गराउन उपयोग गरिनेछ । :-
- क) तत्काल उद्धार गर्न ,
 - ख) औषधी उपचार गर्न ,
 - ग) राहत प्रदान गर्न तथा आर्थिक सहयोग उपलब्ध गराउने ,
 - घ) कानूनी सहायता, मनोवैज्ञानिक उपचार तथा मनोविमर्श प्रदान गर्न ,
 - ङ) कुनै व्यवसाय गर्नका लागि वीउपूजी (सीड मनी) को रुपमा प्रदान गर्न ।
 - च) पुर्नस्थापना गराउन ,
 - छ) पीडितको लागि समितिले तोके बमोजिमको अन्य काममा ।
२. नियम ५ उपनियम (१) मा जुनसुकै कुरा लेखिएको भएतापनि सञ्चालक समितिले लैंगिक हिंसाबाट पीडित बालबालिका तथा किशोर किशोरी वा लैंगिक हिंसाबाट प्रभावित भई लागु पदार्थको दुर्व्यसनमा फसेका वा सडकमा आएका व्यक्तिलाई प्राथमिकता दिई रकम खर्च गर्न सक्नेछ ।

६. कोषको रकम अन्य काममा उपयोग गर्न नसकिने :

- १. कोषको रकम नियम ५ मा लेखिए बाहेकको अन्य काममा उपयोग गर्न सकिने छैन ।
- २. उपनियम (१) मा जुनसुकै कुरा लेखिएको भएतापनि समितिको सचिवालय तथा बैठक सञ्चालन गर्न लाग्ने खर्चको लागि कोषको रकम उपयोग गर्न सकिनेछ ।

परिच्छेद ३

तत्काल उद्धार तथा राहत समिति गठन तथा काम कर्तव्य , अधिकार क्षेत्र, समितिको बैठक र निर्णय सम्बन्धी व्यवस्था

७. तत्काल उद्धार तथा राहत समितिको गठन :

१. पीडितलाई राहत तथा आर्थिक सहयोग उपलब्ध गराई कोषको संचालन तथा व्यवस्थापन गर्ने काम समेतको लागि लैंगिक हिंसा निवारण कोष समिति रहनेछ ।

२. समितिको गठन देहाय बमोजिम हुनेछ :-

क)नगर उप प्रमुख, संयोजक

ख)प्रमुख प्रशासकीय अधिकृत, सदस्य

ग) ईलाका प्रशासन कार्यालय प्रमुख सदस्य

घ) ईलाका प्रहरी कार्यालय प्रमुख सदस्य

ङ) प्रमुख स्वास्थ्य शाखा सदस्य

च) नगर उप प्रमुखले तोकेको २ जना महिला सदस्य

छ)लैंगिक हिंसा निवारणको क्षेत्रमा कार्यरत गैर सरकारी संस्थाहरु मध्येबाट नगर प्रमुखले तोकेको संस्थाका १ जना प्रतिनिधि सदस्य

ज) नगर प्रमुखले तोकेको स्थानीय मेलमिलापकर्ता मध्ये बाट १ जना सदस्य

झ)महिला बालबालिका तथा समाजिक विकास शाखा हेर्ने कर्मचारी सदस्य सचिव

३. परिच्छेद ३ को नियम ७ उपनियम (२) बमोजिम गठित समितिको पदावधि ३ वर्षको हुनेछ ।

४. तत्काल उद्धार तथा राहत समितिको सचिवालय स्थानीय तहको महिला बालबालिका शाखामा रहनेछ ।

८. तत्काल उद्धार तथा राहत समितिको काम कर्तव्य र अधिकार : समितिको काम कर्तव्य र अधिकार देहाय बमोजिम हुनेछ :-

क)लैंगिक हिंसा निवारणको सम्बन्धमा नेपाल सरकारबाट स्विकृत नीति , योजना तथा कार्यक्रमसँग नबाझीने गरी कोषको रकम प्रयोग गर्ने ,

ख)पीडितलाई राहत तथा आर्थिक सहयोग उपलब्ध गराउन कार्यालयको नाममा रकम निकासी गर्ने ,

ग) राहत तथा आर्थिक सहयोगको सदुपयोग भए वा नभएको सम्बन्धमा अनुगमन गर्ने वा गराउने ,

- घ) जिल्ला तथा स्थानीय स्तरमा लैंगिक हिंसा निवारणको क्षेत्रमा कार्यरत विभिन्न संघ , संस्था तथा निकायहरु बीच समन्वय गर्ने ,
- ङ) लैंगिक हिंसा हुन नदिनका लागि स्थानीय स्तरमा जनचेतनामुलक कार्यक्रम सञ्चालन गर्ने
- च) स्थानीय तह भित्र घटेका लैंगिक हिंसा सम्बन्धी घटनाको अभिलेख अद्यावधिक गर्ने ,
- छ) सीपमुलक तालिम प्राप्त पीडितलाई बीउ पुंजी (सिड मनी) प्रदान गर्ने सम्बन्धमा मापदण्ड बनाई लागु गर्ने ,
- ज) कोष वृद्धिको लागि श्रोतको खोजी गर्ने
- झ) लैंगिक हिंसा निवारण सम्बन्धी अन्य काम गर्ने वा गराउने ।
- ञ) समितिको कार्य प्रगती प्रतिवेदन तयार पारी चौमासीक रुपमा नगर कार्यपालिकाको कार्यालयमा पेश गर्ने ।

९. समितिको बैठक र निर्णय :

१. समितिको बैठक आवश्यकता अनुसार बस्नेछ ।
२. समितिको बैठक संयोजकले तोकेको मिति , समय र स्थानमा बस्नेछ ।
३. समितिको बैठक बस्नु भन्दा कम्तिमा २४ घण्टा अगावै समितिको सदस्य सचिवको छलफल हुने कार्यसूची सहितको सूचना सबै सदस्यहरुलाई दिनु पर्नेछ ।
४. समितिको कूल सदस्य संख्याको पचास प्रतिशत भन्दा बढी सदस्यहरु उपस्थित भएमा सो समितिको बैठकको लागि गण पुरक संख्या पुगेको मानिनेछ ।
५. समितिको बैठकको अध्यक्षता सो समितिको संयोजकले गर्नेछ । र निजको अनुपस्थितिमा सञ्चालक समितिको उपस्थित सदस्यहरुले आफु मध्येबाट छनौट सदस्यले गर्नेछ ।
६. समितिको बैठकमा बहुमतको राय मान्य हुनेछ र मत बराबर भएमा बैठकको अध्यक्षता गर्ने व्यक्तिले निर्णय सदस्य सचिवले प्रमाणित गरी राख्नेछ ।
७. समितिको बैठक सम्बन्धी अन्य कार्यविधि सो समितिले आफैले निर्णय गरे बमोजिम हुनेछ ।

१०. पीडितलाई रकम उपलब्ध गराउने : पीडितलाई राहत तथा आर्थिक सहयोग उपलब्ध गराउनको लागि समितिले सिफारिस गरी मनासिब देखिएको रकम पिडितको नाममा स्थानीय तहले उपलब्ध गराउनेछ ।

परिच्छेद ४

राहत तथा आर्थिक सहयोग उपलब्ध गराउने रकमको हद र आधार, निवेदन तथा थप रकम सम्बन्धी व्यवस्था

११. ११. राहत तथा आर्थिक सहयोग उपलब्ध गराउने रकमको हद र आधार :

१. यस नियमावली बमोजिम पीडितलाई राहत तथा आर्थिक सहयोग उपलब्ध गराउंदा देहायको रकममा नबढ्ने गरी उपलब्ध गराईनेछ । :-

क) पीडितलाई तत्काल उद्धार गर्नुपर्ने भएमा सवारी साधन प्रयोग गर्नु पर्ने भए सार्वजनिक सवारी साधनबाट यात्रा गर्दा स्थानीय तहको दररेट अनुसारको भाडा रकम, खाना खर्चवापत प्रतिदिन तीन सय रुपैया र बास बस्नुपर्ने भए सो वापत छुट्टै रकम दिनुपर्ने भएमा प्रतिदिन पाँच सय रुपैयाको दरले बढीमा एकमुष्ट सात हजार रुपैया ,

ख) पीडितलाई अस्पतालमा भर्ना गरी औषधी उपचार गर्नुपर्ने भएमा अस्पताल आउंदा जांदा सवारी साधन प्रयोग गर्नु पर्ने भए सार्वजनिक सवारी साधन प्रयोग गर्दा लाग्ने भाडा रकम, खाना खर्च वापत प्रति दिन तीन सय रुपैया , अस्पतालमा बस्ने व्यवस्था नभई बाहिर बस्नु परेमा बढीमा तीन दिनको बास खर्च वापत प्रतिदिन पाँच सय रुपैया र उपचार खर्च समेत गरी बढीमा एकमुष्ट दश हजार रुपैया ,

ग) कानूनी सहायता , मनोवैज्ञानिक उपचार वा मनोविमर्शका लागि छ हजार रुपैया नबढ्ने गरी लागेको यथार्थ खर्च वा कानूनी सहायता प्रदान गरिनेछ ।

घ) पीडितद्वारा कुनै व्यवसाय गर्नको लागि बीउं पूंजीको रुपमा वस्तुगत तथा नगद अनुदान समेत गरी बढीमा बीस हजार रुपैया

ड) पुनर्स्थापनाको लागि बढीमा सात हजार रुपैया,

च) समितिले तोके बमोजिमको अन्य कामको लागी कामको प्रकृति हेरी बढीमा दश हजार रुपैया ।

२. परिच्छेद ४ को नियम ११ उपनियम (१) बमोजिमको रकम अपर्याप्त भएको मनासिव आधार र प्रमाण सहित कुनै पीडितले समितिमा निवेदन दिएमा र सो व्यहोरा मनासिव देखिएमा समितिले त्यस्तो पीडितलाई पाँच हजार रुपैयामा नबढ्ने गरी मनासिव रकम थप गरी दिन सक्नेछ ।

३. परिच्छेद ४ को दफा ११ उपनियम (१) र (२) मा जुनसुकै कुरा लेखिएको भएतापनि नेपाल बाहिर रहेका/बसेको पीडितलाई समितिले तोके बमोजिमको राहत तथा आर्थिक सहयोग उपलब्ध गराउन सकिनेछ ।

१२. राहत तथा आर्थिक सहयोग प्राप्त गर्न निवेदन दिनुपर्ने :

१. यस नियमावली बमोजिम राहत तथा आर्थिक सहयोग प्राप्त गर्न चाहने पीडित वा सरोकारवाला व्यक्तिले राहत तथा आर्थिक सहयोग पाउँ भन्ने व्यहोराको अनूसूची १ मा उल्लेखीत फारम भरि समितिलाई निवेदन दिनु पर्नेछ ।
२. उपनियम (१) बमोजिमको अवस्था परी पीडितलाई तत्काल उद्धार गर्नुपर्ने भएमा समितिको संयोजकको अनुमतिमा नियम ११ को (१) बमोजिम पीडितलाई रकम उपलब्ध गराउन सकिनेछ त्यसरी रकम उपलब्ध गराईएपछि बस्ने समितिको बैठकबाट सो विषयको अनुमोदन गराउनु पर्नेछ ।

१३. थप रकम निकासामा माग गर्न सक्ने :

१. समितिबाट पीडितको नाममा सिफारिस भई निकासामा भएको रकम अपर्याप्त भएमा पीडितले सो को कारण खुलाई समिति संग थप रकम माग गर्न सक्नेछ ।
२. उपनियम (१) बमोजिम थप रकम माग भई आएमा सञ्चालक समितिले पीडितको आवश्यकता र औचित्यता हेरी कोषबाट थप रकम निकासामा लागि निर्णय गरी सिफारिस गर्न सक्नेछ ।

परिच्छेद ५

रकम भुक्तानी, खाता सञ्चालन, कोषको लेखा र लेखा परीक्षण

१४. रकम भुक्तानी : समितिबाट स्वीकृत भई पीडितलाई उपलब्ध गराईएको रकम पीडितको नाममा /नजिकको नातेदारको नाममा नेपाल सरकारबाट मान्यता प्राप्त बैंकबाट सिधै भुक्तानी दिईनेछ ।

१५. खाता सञ्चालन : कोषको खाता सञ्चालन कार्यालय प्रमुख र लेखा शाखा प्रमुखको संयुक्त दस्तखतबाट हुनेछ ।

१६. कोषको लेखा र लेखा परीक्षण :

१. कोषको आय व्ययको लेखा प्रचलित कानून बमोजिम राखिनेछ ।
२. कोषको लेखापरीक्षण महालेखा परीक्षकबाट हुनेछ ।

परिच्छेद ६

प्रतिवेदन र बैठक भत्ता

१७. प्रतिवेदन पेश गर्ने :

१. समितिले प्रत्येक चार महिनामा सो समितिबाट भए गरेका काम कारवाहीको प्रतिवेदन नगर कार्यपालिकाको कार्यालयमा पठाउनुपर्नेछ ।

२. समितिले अधिल्लो आर्थिक बर्ष भरिमा भए गरेका काम कारवाहीको प्रतिवेदन आर्थिक बर्ष समाप्त भएको तीन महिना भित्र मन्त्रालय र पन्ध्र दिन भित्र कार्यालय समक्ष पेश गर्नु पर्नेछ ।
 ३. मन्त्रालयले उपनियम (२) बमोजिमको प्रतिवेदन सार्वजनिक गर्न सक्नेछ ।
१८. **बैठक भत्ता :** समितिका अध्यक्ष वा सदस्यले सो समितिको बैठकमा भाग लिए वापत नगरपालिकाले तोके बमोजिमको रकम बैठक भत्ता वापत पाउन सक्नेछन् ।

परिच्छेद ७ विविध

१९. निर्देशन दिन सक्ने :

१. मन्त्रालय /स्थानीय तहले समितिको काम कारवाहीको सम्बन्धमा सो समितिलाई आवश्यक निर्देशन दिन सक्नेछ ।
२. उपनियम (१) बमोजिम दिईएको निर्देशनको पालना गर्नु समितिको कर्तव्य हुनेछ ।

अनूसूची १
(परिच्छेद ४ नियम १२ को (१) सँग सम्बन्धीत)

विषय : सहयोग उपलब्ध गराई पाउँ ।

श्री संयोजक ज्यू,
लैंगिक हिंसा निवारण समिति रामपुर, पाल्पा ।

म जिल्ला पाल्पा रामपुर नगरपालिका वडा नं. टोलबस्ने बर्ष को
..... मितिमा लैङ्गिक हिंसाबाट पीडित भएको छु ।
मेरो आर्थिक स्तर ज्यादै कमजोर रहेको छ । म उपर लैङ्गिक हिंसा (.....)
भएको कारणले मेरो मानसिक/शारीरिक /सामाजिक अवस्था कमजोर भई अशक्त अवस्थामा
रहेको हुनाले मलाई औषधी उपचार/ कानूनी सहायता एवं परामर्श/
उद्धार/मनोविमर्श/स्वरोजगार/पुनर्स्थापना/अन्य..... कामको लागि सहयोगको
आवश्यकता परेको हुँदा स्थानीय लैङ्गिक हिंसा निवारण कोषबाट नियमानुसार सहयोग रकम
उपलब्ध गराई दिनुहुन यो निवेदन पेश गरेको छु ।

निवेदकको :

नाम/थर :

ठेगाना :

सम्पर्क नं. :

दस्तखत :

मिति :

प्रमाणीकरण मिति:- २०७७/०३/३१

आज्ञाले
(हरिराम नागिला)
प्रमुख प्रशासकीय अधिकृत